

संस्कृत व्याकरणस्य

प्राशस्त्यम्

- वि. एन्. रङ्गनाथशर्मा

" सादरं समर्पणम् ।।

संस्कृत व्याकरणस्य प्राशस्त्यम्

-विद्वान् एन्. रङ्गनाथ शर्मा

इह खलु जगति विविधेषु जनपदेषु जनैरुपयुज्यमाना भाषाः सख्याया अगोचराः । परःसहस्रमुपलभ्यमानस्वमूषु प्रान्तभेदेन प्रदेश भेदेन रूपान्तरमापादिता क्वचिदेकाऽपि बहुधैव संलक्ष्यते । आरण्यकानामापि जनानां विना भाषां व्यवहारो न सिध्यति । नास्ति पृथिव्यां कोऽपि जनसमुदायस्तादृशः यो भाषां नोपयुङ्क्ते । यश्च भाषां न जानाति नासौ मनुष्यत्वभाक् । वर्णमयी खलु भाषा भवति भेदहेतुस्तिरश्चो मानवस्य । विना च भाषां मानवस्य ज्ञान नाभि वर्धेत । व्यवहारो न प्रकल्पेत । स्वाभिमतं पुरुषान्तरे संक्रामयितुं नास्ति भाषातः परं साधनम् । आह च युक्ताभिधायी दण्डी -

इदमन्धतमः कृत्स्नं जायेतभुवनत्रयम् ।

यदि शब्दाह्वय ज्यातिराससारं न दीप्यते ॥ इति ॥

एषा च मानवानां सर्वातिशायिऽगोजनान्यादधती कथमेतेषु प्रादुर्बभूवेति तु दुःशकं विभावायतुम् । विषयेऽस्मिन् भाषाशास्त्रिणां भवन्ति बहवः प्रवादाः, ये किल कृते तु विमर्दे नातीव तृप्तिमुपनयन्ति विचक्षणान् । यथा मानवानामृत्पत्तिस्तथा भाषाणामपीति वेवगुह्यमेतत् । यथार्था विराजते भर्तृहरेर्भारती -

अनादिनिधनं बह्य शब्दतत्त्वं यदक्षरम् ॥ इति ।

संस्कृतभाषापर नाम्नी देवभाषा सर्वासिं भाषाणां जन्मभूरिति ।
।ह सांप्रदायिकाः ।

यथा तथा वा अस्तु । सर्वासु भाषासु व्याकरणं नोऽपलभ्यते । यस्या वाङ्मयं काव्यशास्त्रादिभिर्न समृद्धम्, यां भाषमाणा न भवति विद्वांसः, तस्या व्याकरणम् दुर्लभम् । व्याकरणशास्त्रमेव भवति समर्थो मानदण्डः कस्याश्चन भाषायाः सिद्धिं समृद्धिं च परिच्छेतुम् । स्थिते त्वेवं विमर्दपक्षे विचारमार्गो संस्कृतभाषा व्याकरणशास्त्रं मूर्धन्यो-यते सर्वेषां व्याकरणानामिति निष्प्रचम् । ऐकस्वर्येण पाश्चात्यपण्डितैरप्येवमभ्युपगतञ्च । संस्कृतव्याकरणस्य प्राशस्त्ये किं निमित्तमिति किञ्चिन्मीमांसामहे ।

व्याक्रियन्ते शब्दा येन तद् व्याकरणम् । अपशब्देभ्यो विविच्य साधुशब्दा येन ज्ञाप्यन्ते तद् व्याकरणम् । अथवा प्रकृति-प्रत्यय विभजन द्वारा साधुशब्दस्वरूपं येन आख्यायते तद् व्याकरणम् । यथा संस्कृत व्याकरणेन शब्दाः व्याक्रियन्ते न तथा अन्यभाषीयव्याकरणाः । नापि वा काचिद् वैज्ञानिकी पद्धतिर्वर्णानां पदानां वा विभजते विवरणे वा तेष्वदाता, यथा संस्कृतव्याकरणशास्त्रे समादृता । तथाहि - लोक-प्रसिद्धामक्षरमालां तावत् परीक्षामहे । अ, आ, इ, ई, - इत्यादिना प्रथमं स्वराः परिगणिताः । स्वतन्त्राक्षरत्वात् तेषाम् । स्वरस्यापेक्ष-त्वादुच्चारणे व्यञ्जनानां पश्चात् परिगणनम् । तेष्वपि प्रथमं वर्गीयाणां पाठः, ततः परमवर्गीयाणाम् । तत्रापि कीदृशो शास्त्रीय पद्धतिः स्वीकृतेति तावदालोकयताम् । अ, आ इत्यत्र प्रथमं ह्रस्वः, अल्प-कालापेक्षत्वात् । ह्रस्वद्वय संयोगजन्मस्य दीर्घस्य ततः पर पाठः । अयमेव क्रमः इ, ई इत्यादिष्वपि स्वीकृतः । किञ्च वर्णानां स्थानान्य-नुरुध्य प्रथमं कण्ठ्य अकारः, ततस्तालव्य इकारः, ततश्च ओष्ठ्यः उकारः । यद्यपि मूर्धन्यः ऋकारः एवोकारात् पूर्वं पठितुमर्हस्तथापि नैषः शुद्धस्वर इति उकारादनन्तर निवेशितः । एवं लृकारोऽपि । इमौ रेफांशेन लकारांशेन च संयुक्तौ व्यञ्जनांशमिश्रौ स्वरौ । ततश्च अकारेकारसंयोगेन जायमानः एकारः, ततश्च तस्य वृद्धिरूप ऐकारः । अयमेव क्रमः ओकारौकारयोरपि द्रष्टव्यः । इमे हि सन्ध्याक्षराः कथिताः । स्वरेभ्योऽनन्तर वर्गीय व्यञ्जनानि पठितानि । तत्रापि कश्चिद् वैज्ञानिकः शास्त्रीयः क्रमः आदृतः, न तु यादृच्छिकः । यद्यपि सर्वे वर्णा मुखे जायन्ते, तथापि मुखस्य कस्मिन् भागे केषु

उपाङ्गेषु वर्णा इमे जायन्त इति सूक्ष्मं विचार्य निर्णीतं महर्षिभिः । तदनुरोधेन प्रथमं कण्ठ्यः कवर्गः पठितः । ततस्तालव्यश्चवर्गः इति क्रमो द्रष्टव्यः । एकस्मिन् वर्गे पञ्च पञ्च वर्णाः निवेशिताः । तदपि निवेशनं नैव यदृच्छया किन्तु न्यायानुसारेण । कचटतपाः खलु तत्तद्वर्गीयाणां मूलभूता वर्णाः । प्रयत्नभेदेन हि एतेवर्णाः महाप्राणात्मना मृदुवर्णात्मना नासिकासाहचर्येण च अनुनासिकात्मना विपरिणमन्ते यथा - वाक् इत्यत्र श्रूयमाणः ककारः स्वरे परे 'वागियम्' इत्यादौ गकारात्मना, 'गाङ्मयम्' इत्यादौ ङकारात्मना च विपरिणममान् दृष्टः । एवमन्यत्रापि अभ्यूहः शक्यो विचक्षणानाम् । तस्मात् वर्गो प्रथमं ककरः, स एव प्रयत्नभेदेन महाप्राणः खकारः । प्रयत्नशैथिल्येन गकारः । श्वासाधिक्येन घकारः । अन्ते च अनुनासिको ङकारः । कण्ठनासिकोभयजन्यत्वात्तस्य । एवं तवर्गादिष्वपि न्यायानुगृहीतो विभागो द्रष्टव्यः । वर्गीयेभ्यः परमवर्गीयाणि पठितानीति युक्तः पन्थाः । तत्र च स्वरद्वयसंयोगेन जायमानानां यरलवानां प्रथमः पाठः । तत्रापि इकाराद्यकारः, ऋकारद्वेफ, लृकाराल्लकारः, उकारश्च वकार इति न्यायतः संनिवेशः । यद्यपि यकारान्तर वकारः पाठमर्हतीति त्रिभाष्यते, उकारजन्यत्वात् तस्य, तथापि स्थानद्वयजन्यत्वेन तस्य अन्ते निवेशः कृतः । 'वकारस्य दन्तोष्ठम्' इति हि स्मर्यते । वकारस्य दन्त्यत्वात् ओष्ठ्यत्वाश्च लकारान्तरमेव निवेशो युक्ततर इति मन्तव्यम् । ततः परं शषसहाः पठिताः, येषु तालव्यादित्रमः स्पष्टः ।

अत्राह - 'ननु च भोः, हकारः कण्ठस्थानकः श्रूयते । तस्य अन्ते निवेशे को हेतुः ?' इति । सत्यम् । हकारः सर्वत्र कण्ठस्थानको मन्यते व्याकरणे प्रक्रियार्थम् । किन्तु नासौ वस्तुस्थितिः । उरोऽपि तस्य स्थानं ववचित् । तदुक्तम् -

हकारं पञ्चमैर्युक्तमन्तःस्थाभिश्च सयुतम् ।

उरस्थं तं विजानीयात् कण्ठ्यमाहुरसंयुतम् ॥ इति ।

यदायं हकारः पञ्चमैरनुनासिकैर्युक्तः - यथा मध्याह्नम्, ब्रह्म - इत्यादौ, यथा यरलवैरन्तःस्थैर्युक्तः, यथा - ह्ययः, हृदः,

आल्लादः, आह्वानम् - इत्यादौ, तत्र सः उरस्थः एव, न तु कण्ठ्यः अत एव तत्र हकारोच्चारणमस्फुटम् । उरसि उच्चार्यमाणात्वात् । एतेन 'ब्राह्मणः' इत्यादौ सांप्रदायिकोच्चारणं दूषयित्वा कर्णकर्कशं हकारस्य स्फुटोच्चारणं बोधयन्तीति निरस्ता वेदितव्याः । अत एव हकारस्योभयस्थानकत्वेन षकारादनन्तरं निवेशः इति सर्वं सुस्थम् ।

अन्यदप्यस्ति कारणं सांप्रदायिकम् । सुहृद्भावेन पृच्छामीति चेत् । शृणु । ब्रह्मतत्त्वमेव शब्दरूपतया प्रतिभातीति शब्दशास्त्रविदां सिद्धान्तः । 'नामरूपे व्याकरवाणी'ति श्रुतेः नामाख्यः शब्दो वर्णमयो ब्रह्मतत्त्वमेवेति युक्तरूपम् । 'वागेव विश्वा भुवनानि जज्ञे' इत्यादि श्रुतयोप्यत्रानुकूलाः ।

अकारः सर्ववर्णाग्र्यः प्रकाशः परमेश्वरः ।

आद्यमन्त्येन संयोगादहमित्येव, जायते ॥

इत्युक्तदिशा सर्वोऽपि वाक्प्रयञ्चः 'अहम्' परमेश्वर एव इति बोधयितुमन्ते हकारस्य निवेश इति सक्षेपः । अत एव पाणिनीयवर्णसमाप्नाये 'हयवरट्' इत्यत्र पठितोऽपि हकारः पुनरपि "हल्" इति अन्ते पठितः । तेन 'अहम्' प्रत्याहारसिद्धिः । तत्र हकारस्य द्विः पाठे व्याकरणप्रक्रियोपयोगीनि प्रयोजनान्तराणि सन्तीति त्वन्यत् ।

ततः परं ककारो दुःस्पृष्ट इत्यभिधीयमानः क्वचित् पठ्यते । लकार एव किञ्चिदुच्चारणदोषयोगे लकारो जायते । शाखाभेदेन वेदे क्वचिदेवोपलभ्यमानत्वात् अक्षरमालाया अन्ते क्वचित् प्रक्षिप्तः । क्ष, ज्ञ - इति तु संयुक्ताक्षरद्वयं, नापूर्वो वर्णौ । लिपि वैलक्षण्यात् वर्णान्तरत्वेन प्रतीयमानत्वात् देशभाषाया अक्षरमालायां प्रक्षिप्तौ वेदितव्यौ ।

एवं सर्वोऽपि वर्णाः येषु येषु स्थानेषु ययैः प्रयत्नैश्च अभिव्यज्यन्त इति सूक्ष्मदर्शिभिर्भारतीयवैयाकरणैः कृतो विभागः । प्रयत्नाः खल्वपि आभ्यन्तराः बाह्याश्चेति द्वेषा विभक्ताः । तत्र आभ्यन्तरः स्पृष्टपत्स्पृष्टविवृतसंवृत भेदात् चतुर्धा । वित्रारसंवारादि भेदात् बाह्यस्तु एकादशधा । एकैकस्यापि वर्णस्य किं स्थानं कश्च प्रयत्न इति

सूक्ष्मं विभाव्य कृता व्यवस्था । किमेतादृशः शास्त्रीयविचारः प्रवर्तते
संस्कृतादन्यस्यां भाषायां ? A B C D इत्यादि प्रवृत्तायामाङ्गलाक्षर
मालिकायां न कश्चित् क्रमः आदृतः । स्वरैः सह व्यञ्जनानि
संमिश्रितानि । एकस्य वर्णस्य बहुधोच्चारणमशास्त्रीयमव्यवस्थितञ्च ।
A E I O U इत्येवं मन्यमानाः स्वराः किं ह्रस्वाः ? उत दीर्घाः ?
अभयथापि बहुषु स्थलेषु व्यभिचारः । असंष्टुलोऽयमाङ्गलभाषाया-
मक्षरविन्यासक्रमः । न कस्यापि वर्णस्य स्थानप्रयत्नौ विचारितौ
क्वाप्यन्यभाषा व्याकरणे ।

वर्णसमूहः पदम् । पदसमूहो वाक्यम् । वाक्यसमुदायो भाषा ।
वर्णपदवाक्यानां विभज्यान्वाख्यानं व्याकरणस्य विषयः । तत्र वर्णानां
स्वरूपान्वाख्याने संस्कृतवैयाकरणानां कियती सूक्ष्मदर्शिता तलस्पर्शिता
चेति किञ्चित् प्रदर्शितम् । इदानीं पदानां व्याक्रियामेषां कौशलं
किञ्चित् दर्शयिष्यते । सर्वाणि पदानि नामपदानि क्रियापदानि चेति
द्वेषा । निपातास्तु नामपदेश्वेवन्तर्भवन्ति । सर्वेषां पदानां पुनर्द्वेषा
भवत्यन्तविभागः प्रकृतिः प्रत्ययश्चेति । तत्र नामप्रकृतेः प्रातिपदिकमिति
क्रियाप्रकृतेर्धानुरिति च व्यवहारः । प्रातिपदिकञ्च निरूढं यौगिक-
ञ्चेति द्वेषा । तत्र यौगिकं धातोरेव निष्पाद्यते पाणिनीये । निरूढमपि
प्रकृतिप्रत्ययविभागेनोपादिषु निष्पादितं । शाकटायनेन यदाह -

नाम च धातुजमाह निरुक्ते व्याकरणे शकटस्य च तोकम् ॥ इति ।

अस्वेतत् इदं सर्वभाषास्वपि समानम् । संस्कृते तु शब्दजाल-
मनन्तमनन्तप्रकारञ्चेति विशेषः । प्रातिस्विकरूपेण संस्कृत शब्दान्
परिगणयितुं देवेन्द्रोऽपि न पारयमास । तदुक्तं भाष्यकारेण - 'एवं
हि श्रूयते - बृहस्पतिरिन्द्राय दिव्य वर्षसहस्रं पतिपदोक्तानां शब्दानां
शब्दारायणं प्रोवाच, नान्तं जगाम । बृहस्पतिश्च प्रवक्ता, इन्द्रश्चा-
ध्येता, दिव्य वर्षसहस्रमध्ययनकालः । न चान्तं जगाम, किं पुनरद्यत्वे ?'
इति ॥

अनन्ता शब्दा इत्यत्र दिङ्मात्रमिदानीं प्रदर्शयते । प्रायः
सहस्रद्वयसंख्यका धातवः पाणिनीये पठिताः । ते च दशसु गणेषु
विभक्ताः । एकैकस्य गणस्य विकरणप्रत्ययतन्निमित्तकं कार्यञ्च भिद्यते ।

कालमर्थञ्चाश्रित्य एकस्मात् धातो दश लकाराः उत्पद्यन्ते । वंदिकेन लेटा सह एकादश भेदा लकारेषु । एकस्य लकारस्य पुरुषवचन भेदेन अष्टादश प्रत्यया आदिश्यन्त इति एकस्मिन् लकारे अष्टादश रूपाणि निष्पद्यन्ते । दशभिर्लकारैर्गुणिते एकेन धातुना १८० रूपाणि तावत् उत्पादितानि भवन्ति । तत्रापि परस्मैपदम्, आत्मनेपदम्, उभयपदम् - इति भेदाः । ततश्च सेट्, अनिट्, विभाषितेट् - इति त्रैधा भेदः । प्रत्ययानां धातुनाञ्च बहुधा विकाराः । यतश्च कर्तरि, कर्मणि, भावे च प्रयोगे रूपभेदाः । नन्तावत् । सर्वाण्यपि रूपाणि णिच्, सन्, यङ्, यङ्लुक्षु प्रत्येकं गुणितानि भवन्ति । सर्वप्रातिपदिकेभ्यश्च आचाराद्यर्थे क्विप्, क्यच्, क्यषि चापरे सुब्धातवः सपद्यन्ते । भूयस्तेभ्यो लकारा इत्यतानि क्रियापदरूपाणि संभवन्ति । एवं धातोरुत्पद्यमानाः कृत् प्रत्ययाः प्रातिपदिकेभ्यो विभिन्नार्थेषु विहितास्तद्धित प्रत्ययाः च बहवः सन्ति । तथा सन्धि, समास, स्त्रीप्रत्ययादिभिः संभवतां विकाराणां गणने संस्कृत शब्दराशिर्गणयितुमिन्द्रणापि अशक्य एवेत्यहो । भाषाया विशालता गम्भोरता च ।

एतादृश्यामतिमहत् शब्दराशेः कात्स्न्येन व्याकरणसूत्रैर्व्यवस्थापनं मनुष्यमात्रस्य दुःशकम्, विना तपोबलम् । अत एव व्याकरणसूत्रकारः पाणिनिराचार्यः मुनिरित्याख्यायतेऽस्माभिः । स खत्वष्टाध्यायीं चतुःसहस्रसूत्रात्मिकां महता यत्नेन निबबन्ध । आह च महाभाष्यकारः पतञ्जलिः - “दर्भपवित्रपाणिशाचार्यः प्राङ्मुख उपविश्य महता यत्नेन सूत्राणि प्रणयतिस्म” इति । काशिकाकारो जयादित्यश्च पाणिनेः प्रज्ञातिशयं प्रशसन्नाह - “महती सूक्ष्मेक्षिका वर्तते सूत्रकारस्य” इति । इदञ्च पाणिनीयं व्याकरणशास्त्रं कात्यायन पतञ्जलिभ्यां वार्तिककारभाष्यकाराभ्यां बहुधा परीक्ष्य शोधितं पोषितं वर्धितञ्च । ततश्च भर्तृहरिकैयट भट्टोजि नागेशादिभिः महावैयाकरणैः तर्ककंशयुक्तिर्भविचार्य विचार्य शब्दशास्त्रं विस्तारितम् । ईदृशविचारलेशोऽपि नान्य भाषाव्याकरणे इति सुधियो विभावयन्तु । अत एव -

पाणिनीयं महाशास्त्रं पदसाधुत्वलक्षणम् ।

सर्वोपकारकं ग्राह्यं कृत्स्नं, त्याज्यं न किञ्चन ॥

इत्यभियुक्तोक्तिः । अद्यापि सन्ति पुरुषायुषं नियोज्य पाणि -
नोयमधीयानां भारतदेशे । साधु किलोक्तमानन्दवर्धनेन - “प्रथमे हि
विद्वांसो वैयाकरणाः” - इति ।

किञ्च अर्थपुरस्कारेण शब्दानां निर्वचनमिति प्रसिद्धमेतत् ।
विना ह्यर्थं न कोऽपि शब्दः साधुरसाधुर्वा । यथा-अस्वशब्दो निर्घने
साधुरश्वेत्वसाधुः । एवं सर्वत्र । अर्थं पुरस्कृत्य प्रत्यया विधीयन्ते ।
‘चेत्रेण पच्यते’ इति वाक्यं साधु, ‘चेत्रं पच्यते’ इत्यसाधु । तत्र कः
प्रकृत्यर्थः ? कश्च प्रत्यार्थः ? वाक्ये पदार्थद्वयस्य कः संबन्धः ? कथ-
मन्वयस्तयोः ? कश्च वाक्यार्थः ? कथं शाब्दबोधः ? शब्दस्य अर्थबोधने
का शक्तिः ? तत्स्वरूपञ्च कीदृशम् ? शाब्दबोधोपयोगिन्यः सामग्यश्च
काः ? इत्येतत्सर्वं व्याकरणशास्त्रस्य विषयः । तदेतत्सर्वं सस्कृतव्या-
करणशास्त्रे समीचीनतया परीक्षितम् । “दशरथस्य पुत्रः” इत्यत्र
जन्यजनकभावः षष्ट्यर्थः । ‘वृक्षस्य शाखा’ इत्यत्र अवयवावयवि-
भावः । ‘चेत्रस्य गृह’ इत्यत्र स्वस्वामिभावः - इत्येवं प्रकारेण एक
शतं षष्ट्यर्था इति भाष्यकारः । घातोरर्थद्वयम् - फलं व्यापारश्च ।
तत्र फलं कर्मनिष्ठं, व्यापारः कर्तुनिष्ठः । ‘चेत्रो ग्रामं गच्छति’ इति
वाक्ये तिङ्प्रत्ययार्थः कर्ता । प्रथमान्तस्य अभेदेन तिङ्र्थे कर्तयन्वयः ।
घातोः संयोगानुकूलव्यापारोऽर्थः । संयोगः फलम् । तस्य कर्मणि ग्रामे
अन्वयः । तथा च - ‘चेत्राभिन्नकर्तुनिष्ठः ग्रामनिष्ठसंयोगानुकूलो व्यापारः
इति शब्दबोधः । इत्येतादृशी विचारपरंपरा समुद्रवीचिरिव उल्लसति
किमेतादृशविमर्शन परिपाटी क्वाप्यन्यस्मिन् व्याकरणे दृष्टा श्रुता वा ?

किञ्चिन्नान्यत् । व्याकरणशास्त्रमिदं वेदाङ्गत्वेन दर्शनत्वेन च
प्रथितम् । रक्षोहागमलध्वसदोहाः, प्रयोजनम् - इति व्याकरणस्य वेदा-
ङ्गत्वे प्रयोजनानि दर्शितानि । सर्वदर्शनसङ्ग्रहे ‘पाणिनीय दर्शन’
सायणाचार्यैः समासेन निरूपितम् । विस्तरेण तु भगवान् भर्तृहरिः
स्वकीये वाक्यपदीये प्रत्यपादयत् । “शब्दब्रह्मणि निष्णातः परं ब्रह्माधि-
गच्छति” इति सिद्धान्तं वचनम् । व्याकरण शास्त्रं परमपुरुषार्थ-
साधनतया ध्येतव्यमिति निर्णयो दर्शितः । अत्र तु विस्तरभयाप्लास्मा-
भिरत्र तद्विवरणायात्मा व्यापायन्ते ।

अनादिनिधनं ब्रह्म शब्दतत्त्वं यदक्षरम् ।
विवर्ततेऽर्थभावेन प्रक्रिया जगतो यतः ॥

इति वाक्यपदीयवचनं केवलनुदाहरामः । एवञ्च -

विशालत्वाद् गभीरत्वात्तलस्पर्शिविमर्शनात् ।
दर्शनत्वाच्च गैर्वाण्याः शब्दशास्त्रं प्रशस्यते ॥

इति संक्षेपः ॥

